

# ప్రనాది

---

సూర్యుడు దిగులు దిగులుగా కొండల చాటుకి తప్పుకుంటు  
న్నాడు.

అక్కడ ఆకాశం విశాలాక్షి మొహంలాగే ఏడ్చి ఏడ్చి షరబడి  
పోయింది.

ఊరంతా తిరిగి తిరిగి గంపెడు నిరాశ నెత్తినేసుకొచ్చిన సత్యనారా  
యణ, వీడి వాకిట్లోనుంచి నిన్న సాయంత్రం నుంచీ లోపలికి రాని భార్య  
భుజంమీద చెయ్యివేసి లోపలికి తీసుకొచ్చేడు.

అవిడ నేలమీద కూలబడి బావురుమంది—సత్యనారాయణ చేతిలోని  
తెలుగు పత్రికని అతని కూతురు కమల అందుకుని తెరిచి చూసింది.  
రెండవ పేజీలో వుంది వ్రకటన.

“కనిపించుటలేదు” అని హెడ్డింగ్.

“ఐదడుగుల నాలుగంగుళాల ఎత్తు, చామన ఛాయ, స్టైప్ కటింగ్,  
నల్లప్యాంటు, నీలం షర్టు వేసుకుని వుంటాడు. సన్నగా వుంటాడు —

కుడి కణతిమీద చిన్న పుట్టుమచ్చ వుంటుంది, ఆచూకీ తెలిపినవారికి బహు మాసం—”

కమల ఓణీ కొంగుతో కళ్ళు తుడుచుకుంది.

సత్యనారాయణ వాచీ ఆరుగంటలు చూపించింది.

సత్యనారాయణ రేడియో పెట్టేడు. స్థానిక ప్రకటన లొస్తున్నాయి. వాళ్ళు చెబుతున్నారు.

“తప్పిపోయిన పి. మురళీమోహన్ ఆచూకీ తెలిసినవారు పి. సత్యనారాయణ, మొగల్రాజపురం, విజయవాడకి తెలుపగోర్తాము” అని.

అది విని విశాలాక్షి తల రెండు చేతుల్తో బాదుకుంది. సత్యనారాయణ గదిలో లైటువేసి, ఆమెని మంచంమీదకు చేర్చాడు.

విశాలాక్షి వీడవడం మినహా ప్రొద్దుటినుంచీ ఒక్కమాట మాట్లాడలేదు. గ్రుక్కెడు మంచినీళ్ళు త్రాగలేదు - కనీసము వళ్ళు కూడా తోముకోలేదు.

సత్యనారాయణకి ఏడుపు కూడా రావడంలేదు. గుండె బరువై పోయింది. తప్పిపోయిన మురళీ కోసం బాధవడాలో, కూలిపోతున్న విశాలాక్షి కోసం బాధవడాలో అతనికి అర్థంకావడంలేదు. విశాలాక్షి చేత బలవంతంగా కాఫీ త్రాగించి ఓ కాంపోజ్ మాత్ర వేసేసరికి అతను చాలా అలసిపోయేడు - ఎవరైనా కావలించుకుని చిన్న పిల్లవాడిలా తానూ వీడిస్తే బావుండునని పించిందతనికి. తాను వొంటరి వాడై పోయాడు. తన కుడిబుజం విరిగిపోయింది. స్నేహితులంతా వచ్చేరు. ఆఫీసులో కొలీగ్స్ వచ్చేరు. మామగారూ, బావమరిదీ—ఇంకా తన అక్క-ఆమె భర్తా అంతా వచ్చేరు. సాయంత్రానికి తిరిగి వెళ్ళేరు. ఓదార్చేరు - కానీ విశాలాక్షి మాత్రం వీధి వాకిట్లోనుంచి లోపలికి రాలేదు, కళ్ళు మూతలు పడేవరకూ తన సర్వప్రపంచమూ కళ్ళే అయిపోగా వీధి చివరికి దృష్టి సారించి, సారించి అలసిపోయింది.

కమల అన్నం వండింది. అన్నం వండుతున్న కమలకి అన్న గుర్తువచ్చి పమిటకొంగు నోట కుక్కుకుని కుళ్ళి కుళ్ళి వీడ్చింది. పది సార్లు ముక్కు చీదింది. దేవుడు మందిరము ముందు సాష్టాంగ వడింది. చెంవలు వేసుకుంది. తిరువతి దేవుడికి తన రెండు జడలూ కానుకగా యిస్తానని మొక్కుకుంది. అన్నం మాడిపోయింది. మాడి పోక పోయినా దాన్ని ఎవరూ తినరని ఆ పిల్లకి తెలుసు. అందుకే గిన్నె దింపేసి. తనూ వచ్చి తండ్రి ప్రక్కన కూర్చుంది.

“నువ్వు కాస్త ఎంగిలి వడమ్మా!” అన్నాడు సత్యనారాయణ.

అతని మాటలు అతనికి ఎబ్బెట్టుగా, అసహ్యంగా కనిపించేయి.

కమల తల అడ్డంగా ఊపింది. వెల్లువలా వస్తూన్న దుఃఖాన్ని బలవంతంగా అణచిపెట్టడానికి ఆ పిల్ల చేస్తున్న వ్యర్థ ప్రయత్నాన్ని గమనించేడు సత్యనారాయణ.

అతనికి ఏడవాలని వుంది.

“నాన్నా!” అని అతని వాళ్ళో వాలి వెక్కెళ్ళు పెట్టింది కమల.

“ఊర్కో అమ్మా వాడే వచ్చేస్తాడు. పిచ్చి సన్యాసి” అన్నాడు - అని భుజాన వున్న తువ్వలు నోట్లో కుక్కుకుంటూ వీధిలోకి వచ్చేడు సత్యనారాయణ.

కమల మూగదై పోయింది.

అరుగుమీద కూర్చున్న సత్యనారాయణ మెదడు స్క్రీన్ మీద ఒక్కొక్క మెరుపు మెరుస్తోంది. ఒక్కొక్క దృశ్యం కనపడ్తోంది.

“ఏమయివా సరే మన మురళీని ఆ కాలేజీలోనే చేర్చాలండి. డబ్బెక్కువై నా సరే ఇంట్లో ఓ ఖర్చు తగ్గించుకుందారీ” అంది విశాలాక్షి ఆ రోజున.

విశాలాక్షి ఇంటర్మీడియట్ ప్యాసైంది. కాలేజీ అంటే తెలుసు,

వైస్సు గ్రూపు. “చూడు విశాలా, మన బంగారం మంచిదై తే కంసావ లిం చేస్తాడు—చదివే వాళ్ళకి ఏదైనా ఒక్కతే” అని నచ్చజెప్పబోయాడు సత్య నారాయణ.

“మీకు తెరీదండి అసలు - హైస్కూలు నుంచి కాలేజికి వచ్చే దశ వుండే, అదే టీఎతంలో చాలా ముఖ్యమైన దశ. ఈ వయస్సు లోనే మొగపిల్లలకి డిసిప్లిన్ కావాలి. మీకెందుకు మీరు వాణ్ని అక్కడ చేర్పించండి, నేను సినిమాలు మానేస్తాను. కావాలంటే వాడి చదువయ్యేవరకూ క్రొత్త చీరలు కూడా కొనుక్కోను. ఇంట్లో వుండే దానికి ఏ చీరలైతే నేం!”

విశాలాపి ధోరణి అతనికి క్రొత్తకాదు, నిజానికి కొడుకుని కాలే టీలో చేర్పించలేని అసహయంకాదు కాను.

“నేను బయాలటి చదవలేనమ్మా, నాకది పరమటోర్, రికార్డులు వెయ్యలేను—నేను వేరే గ్రూపు తీసుకుంటానమ్మా” మురళి తల్లి దగ్గర చేరి చెప్పబోయేడు.

“నీ మొహం! చదువు టోర్ అనుకుంటే నువ్వెలా పైకొస్తావ్. చదువు పునిషికి తప్పనిసరి, మన కిష్టమైన చదువులు చదువుకుంటామంటే మిగిలేది, ఇదిగో ఇలాంటి గొర్రెతోక బ్రతుకులే. మాకు పెద్దవాళ్ళు ఇదిగో ఇది చదువు, అది చదివితే లాభం, ఈ గ్రూపు తీసుకో” అని చెప్పలేదు, అందుకే ఇలా అయిపోయేం. నువ్వు మాలాగ కామాడదు, నువ్వు నీ ధ్యానంతా చదువుమీదే నిలపాలి, చదువొక యజ్ఞంగా భావించాలి. అదొక తపస్సుగా తలబొయ్యాలి, నువ్వు డాక్టర్ వి కావాలిరా, కావాలి. నేనెందు

కోసం బ్రతుకుతున్నానో తెలుసా! నా పిల్లల కోసం - నా పిల్లల ఉన్నతి చూడంకోసం" విశాల ఇంకా మాట్లాడగలదు.

“మురళీ అమ్మ చెప్పినట్లు చెయ్యి నాయనా ?” అన్నాడు సత్య నారాయణ.

“బయాలజీ రికార్డులు చాలా నీట్ గా వెయ్యాలి తెలుసా ? నీకు బార్డర్ ఫస్టు క్లాసు కాదు, డిస్టింక్షన్ కావాలి” అంది విశాలాక్షి.

మురళి తల్లివైపు ఆయోమయంగా చూసేడు.

అదొక దృశ్యం.

“ఎప్పుడూ చాకిరీ, చాకిరీ చచ్చిపోతున్నాను. అసలు ఈ యింట్లో నేను జీతంలేని పనిమనిషిని, ఇహ ఈ బ్రతుకింతే. ఈ కష్టాలు నాకు తప్పవు. వాళ్ళు పొగరెక్కి కాకపోతే హాయిగా కాలేజీలో చేరి చదువు కుంటే ఫస్టు క్లాస్ సై ఈ పాటికీ నేనూ రామరత్నం డాక్టర్ లా నాలుగంత స్తుల మేడ కట్టేదాన్ని, ఎస్సెల్వీలో ఇద్దరం ఒకే బెంచీలో కూర్చునే వాళ్ళం. “అమ్మాయ్ బాగా చదవాలి. కావాలంటే ట్యూషన్లై నా పెట్టుకోవే అని ఒక్కరోజున్నా మా అమ్మ చెప్పిందా ? ఆవిడొక పిచ్చిమాలోకం. “చేసుకున్న వారికి చేసుకున్నంత మహాదేవా !” అని సామెత చెప్పినట్లు పిచ్చి విత్తనాలు నాటి మల్లెమొక్కలు మొలవమంటే మొలుస్తాయా.” బియ్యం కడుగుతూ, కూరలు తరుగుతూ, నీళ్ళు తోడుతూ, బట్టలు వుతు కుతూ, విశాలాక్షి స్వగతాలు.

“నా పిల్లలు నాలా బాధలు పడకూడదు. వాళ్ళు బాగా చదవాలి, డాక్టర్లు కావాలి, మేడకట్టాలి. మూడు గదుల యిరుకు యింట్లోనూ, గాలి వెల్తురుకు వాచిపోయి బ్రతక్కూడదు, వాళ్ళకి బెడ్ రూము లుండాలి. ఎటాచ్డ్ బాత్ రూము లు వుండాలి. ఏ గదిలో అంటే ఆ గదిలో వంపులుం

దాలి. అలాంటి ఇళ్ళలో నా అఖరిదశై నా గడవాలి, నా పిల్లలే నన్ను సుఖపెడతారు. అమ్మా నువ్వు హాయిగా ఆ ఫోమబెడ్మిద విశ్రాంతి తీసుకోమంటారు.”

అదివారం మధ్యాహ్నం మూడు గంటలవేళ రేడియో నాటకం వింటూ, కమలకి తల దువ్వుతూ (తను పుస్తకం చదువుకుంటూ అక్కడ కూర్చున్నప్పుడు) విశాలాక్షి రోజూ కనే కలల్ని గురించి తెలుసుకున్నప్పుడు ఆమె కడుపులో అంత నిరాశ దాగి వుండని, ఆమెకి తన జీవితం వట్ల అంత ఏవగింపు వుండని అర్థం అయింది సత్యనారాయణకి.

“అవునే కమలా, మనలా ఎవరూ వుండరు తెలుసా! చక్కగా ఆదివారాలు యిల్లు తాళంవేసి షికార్లకి వెడతారు. హోటల్లో భోజనం చేస్తారు. సినిమా చూసి యింటికొస్తారు. మా పిన్ని కూతురు నీరజవాళ్ళు అంతే. వాళ్ళాయన డాక్టర్ వాళ్ళకేం నువ్వు డాక్టర్ కావాలి తెలుసా? రామరత్నం కన్న పెద్దమేడ కట్టాలి”.

విశాలాక్షిని ఓ అదివారం హోటల్ కి తీసుకువెడదాం అనుకున్నాడు. ఓ పాతిక రూపాయలు ఖర్చు ఫరవాలేదనుకున్నాడు. విశాలా తనూ, మురళీ, కమలా, చంటి బాబూ మొత్తం అయి మగురు. ఆటోలో వెళ్ళవచ్చు. విశాల ఉత్సాహం చూసి ఆమె అల్పసంతోషిత్వానికి జాలిపడ్డాడు. పదేళ్ళ పిల్లలా ఇల్లంతా గంతులు పెడుతూ చెకచెకా పనులు చేసింది. అంతలోనే పెద్దాపురం నుంచి తన మేనమామ ఆయన బార్యా వచ్చేరు. వాళ్ళు రాక రాక వచ్చేరు. మేనమామ చిన్నప్పటి నుంచీ బాగోగులు చూసినవాడు. అవిడ మంచిది. అతిథి సత్కారాలు, విశాల మొహం చీకచైపోయింది. బావి దగ్గరా. భోజనాల దగ్గరా మళ్ళీ స్వగతాలు, నిరాశ, డిస్పాయింట్ మెంట్.

ఇదింకో దృశ్యం

“ఒరేయ్ చంటీ! ఎక్కడికిరా బయల్దేరేవ్!” విశాల వంట ఇంట్లో నుంచి కేకలు పెడుతోంది.

“స్టేడియంలో క్రికెట్ ఆడుకుంటానికమ్మా! మా ఫ్రెండ్లంతా వచ్చేరు మాచీ ఆడతాం, వాళ్ళు గెల్చితే మేము బంతి కొనిస్తాం. మేం గెల్చితే వాళ్ళు కొనిస్తారు.” కళ్ళు తిప్పుతూ చెబుతున్నాడు చంటి.

“ముందా స్టంప్స్ వాళ్ళ మొహాన పడేసి నువ్వు నడు లోపలికి. క్వార్టర్లలో ఆరో ర్యాంకు ఏడినేవ్. ఈ సారి కసీసం నీకు సెకండ్ ర్యాంక్ రావాలి— ఫస్ట్లాగూరాదు— వాళ్ళకేం బంగారు బాబులు— క్రికెట్ ఆడతారు. హాకీ ఆడతారు— వాళ్ళ నాన్నలంతా కారున్న వాళ్ళూ, యిళ్ళున్నవాళ్ళూనూ— మనకేం వుందిరా బోడిసన్నాసీ! మనకి చదువే ఆధారం. చదువు రాకపోతే రిక్షా తొక్కాలిరా. అందుకూ పనికిరాం మనం.”

విశాలాక్షి సహస్రనామజనం ఆవడం లేదు. చంటి బిక్కమొహం వేసేడు. స్నేహితులు వాడివంక ఎగతాళిగా చూసి స్టంప్స్ పట్టుకుపోయేరు. వాడు అలిగి నేలమీద పడుకుని నిద్రపోయేడు.

“బయాలజీ బొమ్మలు యింత అసహ్యంగా వేశావేం బాగా వెయ్యాలి. ఐదుకి మూడు మార్కులేమిటి! నాకే నయం నాలుగై నా వచ్చేవి.”

మురళి మాట్లాడలేదు.

“సైన్సులో నూటికి అరవై వస్తే చాలదు. తొంభయ్ రావాలి తొంభయ్ వస్తేనే మెడిసిన్లో సీటు.”

మురళి అప్పటికీ మాట్లాడలేదు.

“నువ్వు యూనిఫారాలు మానేసి ప్యాంట్లు వేసుకోగానే పెద్దవాడివి కాలేదోయ్. ఈ నెల్లో రెండు సినిమాలు చూసేవు. పరీక్షలయ్యే వరకూ

నీకు సనిమా లేదు. నీ షెటిల్ బాడ్ మింటన్ వగైరాలన్నీ కట్టిపెట్టి శ్రద్ధగా చదువు.”

మురళి విసురుగా బయటికి వెళ్ళిపోయేడు.

“తండ్రి పున్నాడన్నమాటే గాని పిల్లలేం చదువుతున్నారో వట్టించుకుంటాడా ఏమైనా? నా మాట వాడికేం లెక్క. చదువుకోమని గదమకూడదూ!”

సత్యనారాయణ నైకిల్ తీసుకుని వెళ్ళిపోయేడు.

ఇది మరో దృశ్యం.

“అసలు ఇంటర్మీడియట్ అంటేనే జీవితానికి పునాదిరా! పునాది. ఇందులో నీ పెర్ఫామెన్స్ మీద నీ జీవితం మొత్తం ఆధారపడి వుంటుంది. నీ పునాది ఓటిదైతే నీ భవిష్యత్తు కూలిపోతుంది. గట్టిదైతే మీద ఎన్ని అంతస్తులైనా నిలవవచ్చు. కాబట్టి చెప్పిపట్టు విను. ఆసక విచారించు. నేను చూడు ఇలా నీళ్ళు తోడుతూ, వంటచేస్తూ, బట్టలుతుకుతూ,” ఇది నిత్యగా యిత్రీ జవం.

అరోజు సాయంత్రం మురళితో పాటు వదిమంది వచ్చేరు. ఒకడు గిటారూ, మరొకడు బాంజో, ఇంకొకడు ఇంకొకటి - ఆర్కెస్ట్రా అంతా వట్టుకువచ్చి వెస్టరన్ మ్యూజిక్ మొదలెట్టారు - కుర్రాళ్ళు హుషారుగా వున్నారు. తమల పుస్తకం అవతల పడేసి వెళ్ళి వాళ్ళ దగ్గర కూర్చుని పరవశంగా వింటోంది.

మురళి గిటార్ వాయిస్తాడని తనకి తెలీదు. సత్యనారాయణ వసారాలో కూర్చుని సిగరెట్ కాల్చుకుంటున్నాడు.

విశాలాక్షి ఆంజనేయస్వామి గుడినుంచి వస్తోంది. చేతిలో కొబ్బరి బిప్పా, తిరుచూర్ణం పెట్టిన తమలపాకూ.

“ఎప్పుడూ వెధవ రేడియో వాకటి తగిలిస్తారు, హోటల్ లాగ

వెధవగోల" అనుకుంటూ లోపలికొచ్చి కొయ్యబారిపోయింది.

"బాగానే వుంది సంబరం! పరీక్షలు పట్టుమని రెండు నెలలు లేవు. ఇలా తై తక్కలాడితే బాగువద్దలే" అని విసురుగా వంట యింట్లోకి పోయింది.

వాద్య సంగీతం ఆగిపోయింది, పదిమంది వెళ్ళిపోయారు.

"వాళ్ళు వెళ్ళిపోయాక చివాట్లు ఎన్నయినా పెట్టు భరిస్తాను. వాళ్ళ ఎదుట తిట్టకమ్మా, ఇద్దరం అలుసైపోతాం" మురళి భయం భయంగా అంటున్నాడు.

విశాలాక్షి గొంతు పెంచింది, పట్టుమని పదహారేళ్ళు లేని కుర్ర వెధవ అప్పుడే నీతులు చెబుతున్నందుకు విచారించింది. తండ్రి వరం డాలో వుండి కూడా తల్లికి అవమానం జరుగుతూంటే విని వూరుకున్నందుకు ఏడిచింది. తను కన్న కలలన్నీ తన కళ్ళముందరే చెదిరిపోతుంటే ఎలా భరించడమని వాపోయింది. మురళి పుస్తకాలు ముందు వేసుకుని కూర్చున్నాడు. కానీ వాడు చదవడంలేదు. సత్యనారాయణ మరో సిగరెట్టు వెలిగించేడు.

వంట గదిలోకొచ్చి విశాలాక్షి ప్రక్కన నిలబడి- "చూడు విశాలా! వాళ్ళు పెద్దవాళ్ళౌతున్నారు. కొంచెం వాళ్ళని కూడా మన్నించడము నేర్చుకో-కాసేపు సరదాగా వాయిస్తే చదువుకేం లోపం? మసస్సుకి, మెదడుకి కాస్త విశ్రాంతి కావాలి తెలుసా! నువ్వు చల్లగాలికి గుడికి వెళ్ళి రాలేదూ? అలాగే, కాసేపు హాయిగా వాడూ."

"అవును, వాడూ మీలాగే ఆడుతూ పాడుతూ విశ్రాంతి తీసుకుంటూ బి.ఎ. మూడుసార్లు డింకీలు కొట్టి ఎక్కడో గుమాస్తాగా చేరితే బావుంటుంది. వాడు కూడా గదిన్నర యింట్లో వుంటూ, రెండు జతల బట్టల్లో సరిపెట్టుకుంటూ వుంటే బావుంటుంది. కష్టపడవలసిన టైంలో

కష్టపడాలి. సుఖపడే తైంలో సుఖపడాలి. డాక్టరై నాక గిటార్లు వాయింతు కోమను, డాన్సు చెయ్యమను వాడిష్టం. ఇప్పుడు మాత్రం చదవాల్సిందే. తప్పదు తెలుసా!” అంటూ మురళికి వినపడేటట్లు గొంతు పెద్దదిచేసి ఆరి చింది.

సత్యనారాయణ కాలిపోయిన సిగరెట్టు ముక్కతో మరోటి వెలి గించుకుని బయటికి వెళ్ళిపోయాడు.

మరో మూడురోజుల తరువాత మురళి తనకి సినిమా హాల్ దగ్గర తనవద్దాడు. తనని చూసి ఉలిక్కిపడ్డాడు.

“సినిమా చూడు, వరవాలేదు. అమ్మకి చెప్పనులే” అని తను వాడికి బదురుపాయల నోటు యిచ్చి భుజం తట్టేడు.

“వాడికి తొత్తిగా తెమిస్తే అర్థంకావడంలేదట. స్నేహితుడితో చెప్పించుకోడానికి వెళ్ళేడు. ఓ రెండొందలు పెట్టి ట్యూషన్ లో చేర్పించ కూడదూ? ఏమీ వట్టించుకోదు—ఎంతకని నేనొక్కదాన్ని తంటాలుపడేడి!” అని స్వాగత గీతం పాడింది.

“రెండేళ్ళుబట్టి రూపాయి, అర్థా వేస్తూ వచ్చేను—ఆ కుండ పగల కొడితే రెండొంద లొస్తాయి. వాడిని రేపి వెళ్లి లెక్చరర్ ఇంట్లో ఆప్ప గించి రండి— స్నేహితుల దగ్గర చేరితే చదువేం వస్తుంది-కబుర్లొస్తాయి” అని సలహా యిచ్చింది.

“సరే” అన్నాడు.

మురళి ట్యూషన్లో చేరేడు. ఏరోజు కారోజు వాడి నోట్సులు, టెక్స్ట్ పుస్తకాలు తనిఖీ చేసేది విశాలాక్షి.

మురళి చదువుకుంటూ వుంటే రాత్రి ఒంటి గంట వరకూ కాపలా

కూర్చునే విశాలాక్షి, వాడిని కుదిపి, నిద్రలేపి, టీ త్రాగించి చదివించే విశాలాక్షి, వీధిలో నిలబడి, “మా అబ్బాయి ఇంట్లో లేడు, తరువాత రండి” అని స్నేహితుల్ని వెళ్ళగొట్టిన విశాలాక్షి. పనిమనిషిని మాన్పించి, అంట్లు తోమి, బట్టలు ఉతికి, ఆ డబ్బుతో వాడికి కోడిగుడ్లు, పాలా రోజూ ఇచ్చిన విశాలాక్షి, వాడికి మెడిసిన్ లో సీటాస్టే తిరువతి తీసుకువచ్చి తల నీలాలిప్పిస్తానని ముడుపు కట్టిన విశాలాక్షి, వాడి జీవితానికి గట్టి పునాది వేయాలని తపించిపోయిన విశాలాక్షి - ఆ విశాలాక్షి మొదలు సరికిన వృక్షంలా మంచంలో వడిపోయింది. ఇక లేస్తుండనే నమ్మకం లేకుండా చేస్తోంది.

“ఇంటర్ పరీక్షలతోనే జీవితం ముడిపడి లేదు. నువ్వు యింటికి రావాలి. మీ అమ్మ మంచం యెక్కింది, నిన్ను చూడనిదే బ్రతకలేదు, నువ్వు యెక్కడవున్నా వెంటనే రావాలి” అని పత్రికకి మరో ప్రకటన యివ్వడానికి ఆ చీకట్లో బయలుదేరేడు సత్యనారాయణ.

పత్రికలో తన మిత్రుడు వున్నాడు.

మురళి ఈ చుట్టుప్రక్కలే వుంటాడు, తప్పకుండా వస్తాడు. అని అతనికి ఆశగా వుంది.

రిజిల్టు వచ్చాయని తెలియగానే స్నేహితులతో పత్రిక ఆఫీసుకి బయల్దేరుతున్న కొడుక్కి సాయిబాబా విభూతి పెట్టింది. దాని క్రింద ఆంజనేయస్వామి తిరుమార్గం పెట్టింది. వాడిచేత దేవుళ్ళందరికీ నమస్కారం చేయించింది,

“నీకు ఫస్టు క్లాస్ వస్తుంది, తప్పకుండా వస్తుంది. తల్లిదీవెన బ్రహ్మదీవెన అంటారు. ఇవ్వాళ అన్నీ శుభ శకునాలే. నువ్వు తప్పకుండా

ఎంత్రెన్ను కూడా ప్యాసవుతావు" అంటూ వాడి నెత్తిన అక్షతలు కూడా వేసింది.

సెకండ్ క్లాస్సొచ్చిందని తెలిసిన మురళి ఇంటికి రాలేదు. నిన్న సాయంత్రం వెళ్ళినవాడు.

వత్రికాపీనుకి నడుస్తున్న సత్యనారాయణ మనస్సు నిండా సందేహాలే. ఈ ప్రకటన చూసి మురళి తిరిగి వస్తాడా? వాడు రాకపోతే విశాల గతేమిటి! విశాలలేని ఇల్లు ఎలా వుంటుంది! ఊహలే భయంకరంగా వున్నాయి. వీధుల్లోని చీకటంతా అతని మనస్సులోకి వచ్చేసింది. అవునూ, ఈ పిచ్చి విశాలాక్షిని ఎడ్యుకేట్ చేయాలని ఒక్కరోజైనా తను ప్రయత్నించాడా. ఈ ప్రకృతి నిలువునా వణికిపోయాడు సత్యనారాయణ.